



Press Release

PR210478

04.03.2021

STQARRIJA MILL-MINISTRU FL-UFFIČĊJU TAL-PRIM MINISTRU

Il-Ministru Carmelo Abela waqt diskussjoni mill-MEUSAC fl-okkażjoni tal-Jum Internazzjonali tal-Mara

Biex jittfakkar il-Jum Internazzjonali tal-Mara, li jiġi ċelebrat fit-8 ta' Marzu, u biex jinżamm haġ id-dibattitu dwar aktar sforzi meħtieġa favur ugwaljanza sħiħa fis-soċjetà, il-MEUSAC u Europe Direct Valletta organizzaw diskussjoni pubblika onlajn, bit-tema, 'Soċjetà Ugwali, Soċjetà Sħiħa', nhar il-Ħamis, 4 ta' Marzu 2021.

Id-diskussjoni trattat aspetti differenti marbuta mal-isforzi għal iktar ugwaljanza fis-soċjetà tal-lum. Dawn it-temi joħorġu mill-Istrateġija tal-Unjoni Ewropea għall-Ugwaljanza tal-Ġeneru 2020-2025.

B'mod ġenerali, id-diskussjoni ffukat fuq kif fl-aħħar għexieren ta' snin, l-Unjoni Ewropea għamlet progress sinifikanti fl-ugwaljanza bejn is-sessi, fejn 14 mill-20 pajjiż magħruf fid-dinja dwar l-ugwaljanza bejn is-sessi huma Stati Membri tal-Unjoni Ewropea. Madankollu, l-ebda Stat Membru ma kiseb l-ugwaljanza sħiħa bejn is-sessi u l-progress huwa bil-mod.

Fl-Indiċi tal-Ugwaljanza bejn is-Sessi tal-UE tal-2020, l-Istati Membri bħala medja kisbu 67.9 punti perċentwali. Mill-2005, dan il-punteġġ tjiieb biss bi kważi 6 punti. Malta hija fost l-iktar stati membri li għamlu progress, b'avvanz ta' 10 punti fl-aħħar 10 snin.

Fl-indirizz tiegħu l-Ministru fl-Uffiċċju tal-Prim Ministru Carmelo Abela qal li l-ġlieda għall-ugwaljanza mhix ġlieda għal xi favur imma għal dritt li ngħixu f'soċjeta li hi ġusta u sħiħa li ma tiddependix mill-ġeneru jew mill-istat tal-ħajja. Innota li minkejja t-tnaqqis fl-inugwaljanza bejn is-sessi fl-edukazzjoni, mhux l-istess japplika għall-impjiegi, il-pagi, il-kura, il-pożizzjonijiet ta' tmexxija u t-teħid tad-deċiżjonijiet. Għadhom jinħassu ħafna l-istereotipi, diskors ta' mibegħda sessista, vjolenza u fastidju sessista. Għalhekk diskussjonijiet bħal tal-lum huma importanti, spjega l-Ministru.

Huwa spjega l-ħidma tal-Gvern f'dan il-qasam fl-aħħar snin, fejn ra li tiżdied il-partecipazzjoni tan-nisa fis-suq tax-xogħol, u ħidma favur iktar indipendenza ekonomika lin-nisa permezz ta' flessibilità fil-ħinijiet u l-prattiċi tax-xogħol u l-implimentazzjoni tad-direttiva dwar il-bilanċ bejn ix-xogħol u l-ħajja privata.

Il-Ministru tkellem ukoll dwar l-emendi kostituzzjonali li se jippermettu sigġijiet addizzjonali għas-sess sotto-rappreżentat li jkun kiseb anqas minn 40% tas-sigġijiet Parlamentari f'elezzjoni ġenerali, fejn qal kif dan hu l-mod tangibbli kif wieħed jgħaddi għall-azzjoni fejn meħtieġa biex jitwarrbu l-

inugwaljanzi. Spjega li dan it-tibdil ser jwassal biex jkun hemm iktar bilanċ fir-rappreżentanza min-nisa fil-Parlament nazzjonali.

“Pajjiżna miexi fid-direzzjoni t-tajba u b’ din il-ħidma qed naraw li nilħqu l-miri tagħna fil-qasam tal-ugwaljanza, biex hawnhekk ukoll mhux biex nilħqu imma nissuperaw l-qagħda fil-bqija tal-Ewropa,” saħaq il-Ministru Abela.

Il-Kap Eżekuttiv tal-MEUSAC, Mandy Falzon qalet li “Huwa ta’ unur għaliġa, mhux biss bħala l-Kap Eżekuttiv ta’ din l-Aġenzija iżda wkoll bħala mara, li qegħdin inkomplu nheggu d-diskussjonijiet fuq temi li l-Unjoni Ewropea timbotta ‘l quddiem u li jaffettwaw lil kull wieħed u waħda minna. Dan nagħmluh permezz ta’ iktar informazzjoni, għarfien u dibattiti dwar l-inizjattivi fl-Unjoni Ewropea favur l-ugwaljanza u kontra d-diskriminazzjoni fost l-oħrajn; u anke permezz ta’ għajjnuna fil-prattika lill-organizzazzjonijiet biex ikomplu jinvestu f’proġetti iffinanzjati mill-UE fuq riċerka, kampanji ta’ edukazzjoni u attivitajiet oħra.”